



Biz-zejt fil-lampa

Min jista' jirċievi s-Sagrament tal-Morda? X'effetti jhalli f'min jirċevih?

Is-Sagrament tad-Dilka tal-Morda jaghti grazzja speċjali lill-insara li jkunu għaddejnin mid-diffikultajiet ikkawżati minn mard gravi jew mix-juhija.

Kull nistrani li jimrad b'mod gravi jew ikun se jagħmel operazzjoni serja jista' jirċievi dan is-sagrament, u jista' jerga' jirċevih jekk il-kundizzjoni medika tiegħu tmur għall-agħar.

Ġesù jfejjaq
Il-Vanġeli jirrakkontaw li Ġesù kien ifejjaq hafna morda matul il-missjoni pubblika tiegħu. Ried iħalli dan is-sagrament biex ikun qrib il-morda ta' kull żmien.

Nafu kif il-morda kienu jersqu jew jitwasslu lejn Ġesù. Kienu jfittxu li jmissuh "għax minnu kienet tohroġ qawwa li tfejjaq lil kulhadd".

Hija realtà kbira u sabiħa meta nirrealizzaw li f'dan is-sagrament Kristu llum għadu "jmiss" lilna jew lill-għezież tagħna biex iwasslilna l-fejqan tiegħu!

L-apostli bi sħab miegħu

F'din il-missjoni ta' fejqan, Ġesù ried isieħeb lill-apostli tiegħu. Huwa stess bagħathom f'ismu biex ixandru s-Saltna tiegħu, ikeċċu x-xjaten u jfejqu l-morda.

Naqraw li "ħargu jxandru biex in-nies jindmu, u keċċew bosta xjaten u dilku hafna morda biz-zejt u fejqhom" (Mk 6,12-13).

Wara li qam mill-imwiet Ġesù jfakkarhom f'din il-missjoni importanti li tmis b'mod hekk dirett il-ħajja tal-bnedmin u jgħidilhom: "F'ismi tqiegħdu jdejkom fuq il-morda u dawn ifiequ" (Mk 16,17-18).

Il-Knisja, mill-bidunett tagħha, obdiet dan il-kmand ta' Ġesù, tant li fl-Ittra ta' Ġakbu nsibu hekk: "Hemm xi ħadd marid fostkom? Halli dan isejjaħ lill-presbiteri tal-Knisja u halli dawn jitolbu għalih u jidilkuh biz-zejt f'isem il-Mulej; u t-talba tal-fidi ssalva lill-marid u l-Mulej iqajmu, u jekk ikun għamel xi drubiet jinħafnulu" (Ġak 5,14-15).

